

બાનાખતનો કરાર

આજરોજ તા. - -૨૦૨૦ ના રોજ :-

કરાર લખી આપનાર/જમીન માલીક (એકતરફવાળા) :-

(૧) ઉર્મીલાબેન ઠાકોરભાઈ પટેલ, (PAN No. BZUPP8717R) ઉ.વ. ૬૮ વર્ષ, ધંધો-ખેતી તથા ઘરકામ, રહે. પટેલ ફળીયુ, મુ. અણખોલ, વડોદરા.

(૨) દીપીકાબેન ઠાકોરભાઈ પટેલ, (PAN No. ATJPP0326N) ઉ.વ. ૪૪ વર્ષ, ધંધો-ખેતી/ઘરકામ, રહે. ૭, નીલાંબર અંગ્લોજ-૨, નારાયણ વિદ્યાલય સામે, વાઘોડીયા-ડભોઈ રીંગ રોડ, વડોદરા.

અંત્રે તર્ફે અને વતી નોંધણી મટે રજુઆત કરનાર/કબુલાત આપનાર તરીકે નીલ કમલેશભાઈ ગાંધી, ઉ.વ. ૩૦ વર્ષ, ધંધો-વેપાર, રહે. ૧૦-બી, અદિતી પાર્ક, બી. પી. સી. રોડ, અકોટા સ્ટેડીયમની બાજુમાં, અકોટા વડોદરા. (જેમને હવે પછી આ કરારમાં લખી આપનાર/જમીન માલીક એ રીતે સંબોધવામાં આવશે. જેના અર્થમાં લખી આપનારાઓ પોતે જાતે તથા તેમના વંશ, વાલી, વારસો, સકસેસરો, એસાઈનીઓ, એકઝીક્યુટર્સ, એડમીનીસ્ટ્રેટરો ઇત્યાદી તમામનો સમાવેશ થાય છે) તે એકતરફવાળા.

:- તથા :-

સંમંતી આપનાર/કન્ફર્મીંગ પાર્ટી/ડેવલોપર્સ/પ્રમોટર/બીજીતરફવાળા :-

Ultima Pearl એ નામની ભાગીદારી પેઢી તર્ફે અને વતી તેના વહીવટર કર્તા ભાગીદાર નીલ કમલેશભાઈ ગાંધી, ઉ.વ. ૩૦ વર્ષ, ધંધો-વેપાર. ભાગીદારી પેઢીનું સરનામું- ૭, નીલાંબર અંગ્લોજ-૨, નારાયણ વિદ્યાલય સામે, વાઘોડીયા-ડભોઈ રીંગ રોડ, વડોદરા. ભાગીદારી પેઢીનું PAN No. AAGFU5657D છે. (જેમને હવે પછીથી આ કરારમાં સંમંતી આપનાર/કન્ફર્મીંગ પાર્ટી/ડેવલોપર્સ/પ્રમોટર એ રીતે સંબોધવામાં આવશે, જેના અર્થમાં અમો ભાગીદારી પેઢી તથા અમો ભાગીદારી પેઢીના હાલના તથા વખતો-વખતના ભાગીદારો તથા અમારા વંશ, વાલી, વારસો, ઇત્યાદીનો સમાવેશ થાય છે) તે બીજીતરફવાળા.

:- તથા :-

કરાર લખી લેનાર/વેચાણ રાખનાર (ત્રીજીતરફવાળા) :-

_____, ઉ.વ. ____ વર્ષ, ધંધો-નોકરી/વેપાર/ઘરકામ, રહે. _____. (જેમને હવે પછીથી આ બાનાખતના કરારમાં પરીશીષ્ટવાળી મિલકત વેચાણ રાખનાર/લખી લેનાર/એલોટી એ રીતે સંબોધવામાં આવશે, જેના અર્થમાં લખી લેનારાઓ પોતે જાતે તથા તેમના વંશ, વાલી, વારસો, સકસેસરો, એસાઈનીઓ, એકઝીક્યુટર્સ, એડમીનીસ્ટ્રેટરો ઇત્યાદી તમામનો સમાવેશ થાય છે) તે ત્રીજીતરફવાળા વચ્ચે આ બાનાખતનો કરાર કરવામાં આવે છે.

૨જી. ડીસ્ટ્રીક્ટ વડોદરા, સબ ડીસ્ટ્રીક્ટ વડોદરાના મોજે-અણખોલની સીમનાં બ્લોક/સરવે નં. ૬૮ વાળી બીનખેતીની જમીન આવેલી છે. જેનો જુનો સર્વે નં. ૧૨૨, ૧૨૩/૧, ૧૨૩/૩, ૧૨૭, ૧૨૮ છે. જેનો ખાતા નં. ૫૭ છે. જેનું ગામ નમુના નં. ૭/૧૨ મુજબનું ક્ષેત્રફળ ૫-૫૦-૩૮ હે-આરે-ચો.મી. એટલે કે ૫૫,૦૩૮ ચો.મી. છે. જેનો સુચિત ટી. પી. સ્કિમ નં. ૨૫ માં સમાવેશ થતાં મુળ ખંડ નં. ૧૧૨ અને ફા. પ્લોટ નં. ૧૧૨ ફાળવવામાં આવેલો છે. તે ફા. પ્લોટ નં. ૧૧૨ મુજબ સદર જમીનનું માપ ૩૩,૦૨૩ ચો.મી. છે. સદર જમીન અમો એકતરફવાળાની સંયુક્ત માલિકી, કબજા-ભોગવટાની છે અને તે હાલ પંચાયત દફતરે/સરકાર દફતરે અમો એકતરફવાળાના સંયુક્ત નામ પર ચાલે છે. જેનું વિગતવાર વર્ણન આ સાથેના પરિશીષ્ટમાં સામેલ છે. તેનો અમો એકતરફવાળાને અમારી મરજી મુજબ વાપર, ઉપભોગ, ઉપયોગ, વહીવટ કરવા સંપૂર્ણ હક્ક અને અધિકાર છે. તે હક્ક અને અધિકારની રૂએ સદર ફા. પ્લોટ નં. ૧૧૨ વાળી જમીન પૈકી ૧૮,૭૮૮ ચો.મી. જમીન અંગે અમો એકતરફવાળાએ સદર વેચાણ દસ્તાવેજમાં સંમંતી આપનાર તરીકે જોડેલાં બીજીતરફવાળાને કરાર કરી આપેલ છે. જે કરાર મે. સબ-રજીસ્ટ્રારશ્રી, વડોદરા-૫ (બાપોદ) ની કચેરીમાં તા.

૨૮-૧૦-૨૦૨૦ ના રોજ અનુ. નં. ૧૦૦૯૧ થી નોંધાયેલ છે. જે આધારે અમો એકતરફવાળાને બીજીતરફવાળા પાસેથી અમારી માલિકીની જમીન પેટેનો અવેજ મળી ગયેલો છે.

સદરહું જમીનનો બીનખેતીના હેતુ માટે વાપર, ઉપયોગ, ઉપભોગ કરવા માટે મે. કલેક્ટરશ્રી, વડોદરાનાએ તેઓના હુકમ નં. 1554/19/02/039/2019 થી તા. ૨૮-૧૧-૨૦૧૯ ના રોજ બીનખેતીની પરવાનગી આપેલ છે. ત્યારબાદ સદરહું જમીનમાં બાંધકામ કરવા અંગે વડોદરા શહેરી વિકાસ સત્તા મંડળ તરફથી જરૂરી પરવાનગી તા. ૨૨-૧૦-૨૦૨૦ ના રોજ વિકાસ પરવાનગી/રજિસ્ટ્રી નં. VUDA/26-08-2020/1456437/01/001863 થી આપવામાં આવેલ છે. જે અંગેનો તમામ ખર્ચ બીજીતરફવાળાએ ભોગવેલો છે. તે રજિસ્ટ્રી આધારે સદરહું પરીશીષ્ટવાળી જમીનમાં બીજીતરફવાળાએ “ULTIMA PEARL” એ નામની રહેણાંક યોજનાનું આયોજન કરેલ છે અને તે નામ કાયમ માટે રાખવાનું છે.

સદર યોજનાનું The Real Estate (Regulation and Development) Act, 2016 મુજબ નિયમનકારી સત્તા મંડળ સમક્ષ નોંધણી કરાવેલ છે. જેનો રજી. નં. PR/GJ/VADODARA/VADODARA/Others/_____/_____ થી તા. _____ ના રોજ આપવામાં આવેલ છે.

અમો બીજીતરફવાળા દ્વારા સદરહું જમીનમાં હાલ સ્થાનિક સત્તાના નિયમોને આધિન પ્લાનો મંજૂર કરાવવામાં આવેલ છે. અમો બીજીતરફવાળા દ્વારા જાહેર કરવામાં આવેલ છે કે વખતો-વખતના GDCR તથા તેમાં થયેલ ફેરફારને આધિન પ્લાન રીવાઈઝ કરાવીશું. આથી ભવિષ્યમાં તમો ત્રીજીતરફવાળાને વેચાણ આપવા નક્કિ કરેલ મિલકત/યુનીટને કોઈપણ રીતે નુકશાન ન થાય તે રીતે સક્ષમ ઓથોરીટી પાસે પ્લાન રીવાઈઝ કરાવી બાંધકામ કરાશે. જેની માહિતી અમો બીજીતરફવાળા દ્વારા તમો ત્રીજીતરફવાળાને આપવામાં આવેલ છે અને તે હકીકત ધ્યાને રાખીને તમો ત્રીજીતરફવાળાએ સદર મિલકત/યુનીટ ખરીદવાનું નક્કિ કરેલ છે. તે અંગે ત્રીજીતરફવાળા સંમત થયેલાં છે.

સદર જમીનમાં મંજૂર થયેલ પ્લાન મુજબ “ULTIMA PEARL” એ નામની રહેણાંક યોજનાનું આયોજન કરવામાં આવેલ છે. જે અંગે અમો બીજીતરફવાળાના આર્કીટેક્ટ જીતેન્દ્ર એસ. પટેલ (પ્રો. અંજલી એસોશીએટ) દ્વારા તૈયાર કરવામાં આવેલા નકશા, આલેખનો અને વિગત-વર્ણનો તેમજ The Real Estate (Regulation and Development) Act, 2016 મુજબ ઘડવામાં આવેલાં નિયમો અને વિનિયમો હેઠળ નિર્દિષ્ટ કરવામાં આવ્યા મુજબના અન્ય દસ્તાવેજો તમો ત્રીજીતરફવાળાને તપાસવા માટે આપેલ છે અને તમો તે તમામ નકશા, આલેખનો અને વિગત-વર્ણનો તેમજ The Real Estate (Regulation and Development) Act, 2016 મુજબ ઘડવામાં આવેલાં નિયમો અને વિનિયમો વિગેરે તમારા વકીલ તથા આર્કીટેક્ટ પાસે જોડાવી ચકાસી લીધેલ છે. જે અંગે તમો ત્રીજીતરફવાળાને સંતોષ મળ્યેથી સમજી, વિચારીને સદર યોજના એટલે કે “ULTIMA PEARL” માં આવેલ Triplex/House No. _____ વાળી મિલકત અમો બીજીતરફવાળા પાસેથી તમો ત્રીજીતરફવાળાએ કુલ રૂ. _____/- અંકે રૂપિયા _____

પુરામાં વેચાણ રાખવાનું નક્કિ કરેલ છે. અને તે સંપૂર્ણ અવેજની રકમ તમો ત્રીજીતરફવાળાએ સદર વેચાણ દસ્તાવેજમાં સંમંતી આપનાર તરીકે જોડેલાં બીજીતરફવાળાને ચુકવવાની છે. કારણ કે અમો એકતરફવાળાને સદર વેચાણ દસ્તાવેજમાં સંમંતી આપનાર તરીકે જોડેલાં બીજીતરફવાળા પાસેથી તેઓના લાભમાં અમો એકતરફવાળાએ અમારી સંયુક્ત માલિકી, કબજા-ભોગવટાની જમીન બાબત કરી આપેલ કરાર મુજબ અમારી માલિકીની જમીનની અવેજની રકમ મળી ગયેલ છે. તેથી સદરહું મિલકતની સંપૂર્ણ વેચાણ અવેજની રકમ તમો ત્રીજીતરફવાળા બીજીતરફવાળાને ચુકવી આપો તેમાં અમો એકતરફવાળાની સંમંતી છે અને તે અમો એકતરફવાળાને કબુલ, મંજૂર છે. સદર Triplex/House No. _____ ના પ્લોટનું માપ તથા તેને વરોડે પડતા રોડ-રસ્તા કોમન પ્લોટનું માપ અને તેમાં થયેલ/થનાર બાંધકામનું કાર્પેટ એરીયાનું માપ આ સાથેના પરિશિષ્ટમાં સામેલ છે. જેના માપની પદ્ધતી અમો બીજીતરફવાળાએ તમો ત્રીજીતરફવાળાને સંપૂર્ણપણે સમજાવેલ છે અને તમો ત્રીજીતરફવાળાએ તે કબુલ, મંજૂર રાખીને સદર

Triplex/House No. _____ વાળી મિલકત વેચાણ રાખવાનું નક્કી કરેલ છે. જેથી પ્લોટનું માપ તથા તેના બાંધકામનું માપ ગણવાની પદ્ધતી અંગે ત્રીજીતરફવાળાએ કોઈપણ જાતના વાદ-વિવાદ કરવા-કરાવવાના નથી અને કરે-કરાવે તો તે આ કરારની રૂએ રદબાતલ ગણાશે. સદર અમો બીજીતરફવાળા પાસેથી તમો ત્રીજીતરફવાળાએ વેચાણ રાખવા નક્કી કરેલ મિલકતનું વર્ણન આ સાથેના પરિશિષ્ટ માં સામેલ છે.

સદર કરારમાં જણાવવામાં આવેલ શરતો મુજબ અને તમામ પક્ષકારો વચ્ચે થયેલ સમજૂતી મુજબ અમો બીજીતરફવાળા દ્વારા આયોજીત “ULTIMA PEARL” ના **Triplex/House No.** _____ વાળી મિલકત અમો એકતરફવાળા તથા બીજીતરફવાળા તમો ત્રીજીતરફવાળાને વેચાણ આપવા સંમત થયેલ છે અને તમો ત્રીજીતરફવાળા તે વેચાણ રાખવા સંમત થયેલાં છો. તેથી પક્ષકારો વચ્ચે નીચે મુજબનો કરાર કરવામાં આવે છે.

—: શરતો ::—

૧. એકતરફવાળાની માલિકી, કબજા-ભોગવટાની જમીન ઉપર બીજીતરફવાળાએ વડોદરા શહેરી વિકાસ સત્તામંડળ દ્વારા મંજૂર કરવામાં આવેલ પ્લાન મુજબ **Triplex/House** નું આયોજન કરેલું છે.
- ૧.(અ/૧) સદર “ULTIMA PEARL” નામની યોજનાના **Triplex/House No.** _____ વાળી મિલકત કે જેનું વિગતવાર વર્ણન આ સાથે પરિશિષ્ટ માં જણાવેલ છે. તે મિલકત ઉચ્ચક રૂ. _____/- અંકે રૂપિયા _____ પુરામાં વેચાણ રાખવા ત્રીજીતરફવાળા સંમત થયેલા છે અને બીજીતરફવાળા તે વેચાણ આપવા સંમત થયેલ છે. ઉપરોક્ત રકમમાં “ULTIMA PEARL” ની કોમન એમેનીટીઝ તથા કોમન એરીયા સહિતની ફેસિલીટીની કિંમતોનો સમાવેશ થયેલ નથી. જેમાં કોમન વિસ્તાર અને સવલતો કે જે પ્રિમાઈસીસને સંલગ્ન છે તે કોમન વિસ્તારના તેના પ્રકાર, વ્યાપ અને વર્ણન વિગેરેની સંપૂર્ણ માહિતી અમો એકતરફવાળા દ્વારા તમો ત્રીજીતરફવાળાને આપવામાં આવેલી છે અને તે માહિતીથી સંતુષ્ટ થઈને તમો ત્રીજીતરફવાળા અમો લખી આપનારાઓ પાસેથી પરિશિષ્ટ વાળી મિલકત વેચાણ રાખવાનું નક્કી કરેલ છે.
- (અ/૨) ત્રીજીતરફવાળા પરિશીષ્ટવાળી મિલકત ખરીદવા સંમત થયા છે તેના પ્લોટનું માપ _____ ચો.મી. છે તથા તેને વરોડે પડતા રોડ-રસ્તા કોમન પ્લોટનું માપ _____ ચો.મી. મળી કુલ માપ _____ ચો.મી. છે.
- (અ/૩) ત્રીજીતરફવાળા પરિશીષ્ટવાળી મિલકત ખરીદવા સંમત થયા છે તેમાં થયેલ/થનાર બાંધકામનું કાર્પેટ એરીયાનું માપ _____ ચો.મી. છે તથા સ્લેબ/બીલ્ડ અપ એરીયા _____ ચો.મી. છે.
- (અ/૪) ત્રીજીતરફવાળા પરિશીષ્ટવાળી મિલકત ખરીદવા સંમત થયા છે તેમાં બાલ્કની, વરંડા નો વિસ્તાર _____ ચો.મી. છે.
- (અ/૫) ત્રીજીતરફવાળા પરિશીષ્ટવાળી મિલકત ખરીદવા સંમત થયા છે તેમાં વોશ એરીયાનો વિસ્તાર _____ ચો.મી. છે.
- ૧.(બી) ફાળવણીથી મેળવનારાએ આ કરાર કર્યા સમયે અથવા તે પહેલાં એડવાન્સ ચુકવણી અથવા અરજીની ફી તરીકે રૂ. _____/- (રૂપિયા _____) પુરા ચુકવેલા છે. તમો ત્રીજીતરફવાળાએ અમો બીજીતરફવાળાને _____ માસમાં નીચે કોષ્ટકમાં જણાવ્યા મુજબની ટકાવારી પ્રમાણે પરિશીષ્ટવાળી મિલકતની કુલ વેચાણ અવેજની રકમ ચુકવવાની રહેશે.
- I. કુલ વેચાણ અવેજના ૧૦ % થી વધુ નહિં તેવી રકમ તમો બીજીતરફવાળાએ મિલકતનું બુકીંગ કરાવવાના સમયે અમો એકતરફવાળાને ચુકવવાની રહેશે.

- II. કુલ વેચાણ અવેજના ૩૦ % થી વધુ નહિં તેવી રકમ તમો બીજીતરફવાળાએ વેચાણ રાખેલ મિલ્કતનું બાનાખત થાય ત્યારે તમો બીજીતરફવાળાએ દિન-૭ માં અમો એકતરફવાળાને ચુકવી આપવાની રહેશે.
- III. કુલ વેચાણ અવેજના ૪૫ % થી વધુ નહિં તેવી રકમ તમો બીજીતરફવાળાએ વેચાણ રાખેલ મિલ્કતના પ્લીનથ લેવલ સુધીનું આર.સી.સી. નું કામ પુરૂ થાય ત્યારે તમો બીજીતરફવાળાએ દિન-૭ માં અમો એકતરફવાળાને ચુકવી આપવાની રહેશે.
- IV. કુલ વેચાણ અવેજના ૭૦ % થી વધુ નહિં તેવી રકમ તમો બીજીતરફવાળાએ વેચાણ રાખેલ મિલ્કતના સ્લેબનું કામ પુરૂ થાય ત્યારે તમો બીજીતરફવાળાએ દિન-૭ માં અમો એકતરફવાળાને ચુકવી આપવાની રહેશે.
- V. કુલ વેચાણ અવેજના ૭૫ % થી વધુ નહિં તેવી રકમ તમો બીજીતરફવાળાએ વેચાણ રાખેલ મિલ્કતમાં ચણતર કામ પુરૂ થાય ત્યારે તમો બીજીતરફવાળાએ દિન-૭ માં અમો એકતરફવાળાને ચુકવી આપવાની છે.
- VI. કુલ વેચાણ અવેજના ૮૦ % થી વધુ નહિં તેવી રકમ તમો બીજીતરફવાળાએ વેચાણ રાખેલ મિલ્કતમાં સેનેટરી ફીટીંગ, દાદરનું કામ પુરૂ થાય ત્યારે તમો બીજીતરફવાળાએ દિન-૭ માં અમો એકતરફવાળાને ચુકવી આપવાની છે.
- VII. કુલ વેચાણ અવેજના ૮૫ % થી વધુ નહિં તેવી રકમ તમો બીજીતરફવાળાએ વેચાણ રાખેલ મિલ્કતમાં પ્લંમ્બીંગનું કામ તથા ફ્લોરીંગ કામ, ટેરેશનું વોટર પ્રુફીંગનું કામ પુરા થાય ત્યારે તમો બીજીતરફવાળાએ દિન-૭ માં અમો એકતરફવાળાને ચુકવી આપવાની છે.
- VIII. કુલ વેચાણ અવેજના ૯૫ % થી વધુ નહિં તેવી રકમ તમો બીજીતરફવાળાએ વેચાણ રાખેલ મિલ્કતમાં ઇલેક્ટ્રીક ફીટીંગ તથા બારી-બારણાનું કામ પુરા થાય ત્યારે તમો બીજીતરફવાળાએ દિન-૭ માં અમો એકતરફવાળાને ચુકવી આપવાની છે.
- IX. કુલ વેચાણ અવેજના ૧૦૦ % થી વધુ નહિં તેવી રકમ તમો બીજીતરફવાળાએ વેચાણ રાખેલ મિલ્કતના વેચાણ દસ્તાવેજના ૧ માસ પહેલાં તમો બીજીતરફવાળાએ અમો એકતરફવાળાને ચુકવી આપવાના છે.

૧.(સી) પરિશીષ્ટમાં જણાવેલ મિલ્કતનો કબજો સોંપવામાં આવે તે તારીખ સુધીનું જમીન મહેસુલ અમો લખી આપનારાઓએ ભરી દીધેલ છે. ઉપર જણાવેલ કિંમતમાં પંચાયત વેરા અને/અથવા મ્યુનીસીપલ વેરાઓ, જી.એસ.ટી., ટી.ડી.એસ, સેસ, બેટરમેન્ટ ચાર્જસ, ટ્રેનેજ ચાર્જસ, પાણી કનેક્શન ચાર્જસ, ડોક્યુમેન્ટ ચાર્જસ, સ્ટેમ્પ ડ્યુટી, રજી. ફી, વકીલ ફી, લીગલ ફાઇલ ચાર્જ, સોસાયટી ફોર્મેશન ચાર્જ, ઇલેક્ટ્રીક કનેક્શનના તમામ ચાર્જસ જેવા કે મીટર ચાર્જ તથા ડીપોઝીટ, ટ્રાન્સફોર્મર, કેબલ તથા ઇલેક્ટ્રીક કોન્ટ્રાક્ટ વિગેરેના ચાર્જસ તથા અન્ય તમામ વેરાઓ કે જે હાલમાં લાગુ હોય તેમજ ભવિષ્યમાં લાગુ થાય તો તેવા તમામ વેરાઓ વિગેરેનો સમાવેશ થયેલ નથી. જેથી તેવા તમામ વેરાઓ તથા ચાર્જસ તથા ઉપર જણાવેલ તમામ ખર્ચાઓ તમો ત્રીજીતરફવાળાએ બીજીતરફવાળા દ્વારા માંગણી થયેથી દિન-૭ માં અલગથી ચુકવી આપવાના છે અને રહેશે.

૧.(ડી) ઉપરોક્ત જણાવેલ કિંમતમાં બીજીતરફવાળાએ કોઈપણ જાતનો વધારો કરવાનો નથી. પરંતુ, જે નામદાર સરકારશ્રીના કે વડોદરા શહેરી વિકાસ સત્તા મંડળ/વડોદરા મ્યુનીસીપલ કોર્પોરેશનના ડેવલોપમેન્ટ ચાર્જસમાં કે હાલમાં લાગુ એવા કોઈપણ પ્રકારના ખર્ચમાં વધારો થાય અને તેના કારણે સદરહું મિલ્કતની કિંમતમાં વધારો કરવાનો બનાવ ઉપસ્થિત થાય તો તેવા સંજોગોમાં બીજીતરફવાળાએ ત્રીજીતરફવાળા પાસેથી વધુ રકમની માંગણી કરતી વખતે સરકારશ્રીના કે વડોદરા શહેરી વિકાસ સત્તા મંડળ/વડોદરા મ્યુનીસીપલ કોર્પોરેશન/વડોદરા મહાનગરપાલિકાના ભાવ વધારો લાગુ પાડવા મટે બહાર પાડવામાં આવેલ બહેરનામા/પરિપત્ર/હુકમ/નિયમ/વિનિયમની નકલ ડીમાન્ડ પત્રની સાથે બેડવાની રહેશે.

- ૧.(ઘ) જો ત્રીજીતરફવાળા નક્કિ થયેલ સમયમર્યાદા પહેલા વેચાણ અવેજની ચુકવણી બીજીતરફવાળાને કરે તો બીજીતરફવાળાએ પોતાની સંપૂર્ણ સત્તાથી ત્રીજીતરફવાળાને વહેલી ચુકવણી કરેલ રકમ ઉપર, જેટલા સમય માટે વહેલી ચુકવણી કરેલ હોય તેટલા સમય પુરતું વાર્ષિક MCLR + ૨ % ના દરે ત્રીજીતરફવાળાને રીબેટ આપશે અને તેવી રીબેટની રકમ બીજીતરફવાળા ક્યારેય પાછી માંગી શકશે નહિ. આવી રકમ વહેલી સ્વીકારવી કે કેમ તે અંગેનો નિર્ણય લેવાની સત્તા બીજીતરફવાળાને રહેશે. આવું રીબેટ આપવા અને તેનો દર નક્કિ કરવાની જોગવાઈની સમીક્ષા થઈ શકશે નહિ.
- ૧.(એફ) સદર “ULTIMA PEARL” નામની યોજનાના વડોદરા શહેરી વિકાસ સત્તા મંડળ દ્વારા મંજૂર થયેલાં પ્લાન મુજબના **Tiplex/House No.** _____ વાળી મિલકતના બાંધકામના માપમાં ૩ % ની મર્યાદા સુધીનો કોઈ ફેરફાર થયેલ હોય તો બાંધકામ પુર્ણ થયા બાદ તથા વડોદરા શહેરી વિકાસ સત્તા મંડળ તરફથી વપરાશ અંગેનું પ્રમાણપત્ર આવ્યા બાદ બીજીતરફવાળાએ બાંધકામ એરીયાની વિગતો રજુ કરીને છેલ્લા બાંધકામ એરીયાની જાણ ત્રીજીતરફવાળાને કરવાની રહેશે અને બાંધકામ એરીયાની કુલ કિંમતની પુનઃગણતરી કરવાની રહેશે અને બાંધકામ એરીયામાં થયેલ ઘટાડો નિર્ધારિત મર્યાદાની અંદર હોય તો નક્કિ કરેલ કુલ વેચાણ અવેજની રકમમાં ઘટેલા બાંધકામ એરીયા પુરતી રકમનો ઘટાડો કરવાનો રહેશે અને ત્રીજીતરફવાળાને આપેલ વેચાણ અવેજની રકમમાંથી ઘટેલા ક્ષેત્રફળના નાણાં પુરતી રકમ જ્યારથી બીજીતરફવાળાએ મેળવેલ હોય તે તારીખથી MCLR + ૨ % ના વાર્ષિક વ્યાજ સાથે ૪૫ દિવસની સમય મર્યાદામાં ત્રીજીતરફવાળાને રીફંડ કરવાની રહેશે. તેવી જ રીતે બાંધકામ એરીયામાં વધારો થાય તો વધારાના એરીયાવાળી રકમ ત્રીજીતરફવાળાએ બીજીતરફવાળાને ૪૫ દિવસની સમયમર્યાદામાં ચુકવવાની રહેશે. આ તમામ નાણાંકીય ગોઠવણો આ કરારના ખંડ ૧.(એ) માં થયેલ સમજુતી મુજબ ચો.મી. દીઠ સમાન દરે કરવાની રહેશે.
- ૧.(જી) બીજીતરફવાળાએ ત્રીજીતરફવાળા પાસેથી લેવાની થતી તમામ કાયદેસરની રકમમાંથી સૌપ્રથમ કંઈ રકમ જમા કરવી અને તે કયા હેડ ખાતે જમા લેવી તે અંગેની સંપૂર્ણ સત્તા ત્રીજીતરફવાળા દ્વારા બીજીતરફવાળાને આપવામાં આવે છે અને બીજીતરફવાળાના આવા એડજસ્ટમેન્ટમાં ત્રીજીતરફવાળાએ કોઈ વાંધો કે તકરાર લેવાની નથી.
- ૨ તમામ પક્ષકારો માટે સમયમર્યાદા ખુબ જ મહત્વની છે. સદર સમયમર્યાદામાં “ULTIMA PEARL” નામની યોજના પુર્ણ કરીને વપરાશ અંગેનું પ્રમાણપત્ર બીજીતરફવાળાએ મેળવી લેવાનું છે અને ત્રીજીતરફવાળાને સમયસર પરિશિષ્ટવાળી મિલકતનો કબજો સુપ્રત કરવાનો છે. તેમજ કોમન સુવિધાઓનો કબજો ત્રીજીતરફવાળાના એસોશિએશનને સમયસર સુપ્રત કરવાનો રહેશે.
- તેવીજ રીતે ત્રીજીતરફવાળાએ પણ ખંડ ૧.(બી) મુજબ નક્કિ કરેલ પેમેન્ટ પ્લાન મુજબના વેચાણ અવેજના નાણાં તેમજ અન્ય લેણાં, ચાર્જસ વિગેરેની ચુકવણી બીજીતરફવાળાને નિયત સમયમર્યાદામાં કરવાની રહેશે. તેમજ આ કરાર હેઠળની અન્ય જવાબદારીઓ નિભાવવાની રહેશે.
- ૩.૧ સદરહું “ULTIMA PEARL” નામની યોજનાવાળી જમીનનું ગામ નમુના નં. ૭/૧૨ માં જણાવ્યા મુજબનું છે અને તે ક્ષેત્રફળ મુજબ વડોદરા શહેરી વિકાસ સત્તા મંડળે પ્લાન મંજૂર કરેલ છે. તો ઉપરોક્ત ક્ષેત્રફળ સિવાય વધારાની કોઈ જગ્યા ટી.પી. સ્કીમમાં પ્રાપ્ત થાય તો તે જગ્યા મેળવવા અમો લખી આપનારાઓ સંપૂર્ણ હક્કદાર રહેશે.
- ૩.૨ પ્રમોટર આથી જાહેર કરે છે કે પ્રોજેક્ટ જમીનના સંદર્ભમાં આજ તારીખ સુધી ઉપલબ્ધ ફ્લોર સ્પેસ વડોદરા શહેરી વિકાસ સત્તા મંડળ દ્વારા આપેલ રજાચિટ્ટી મુજબ કુલ એફ.એસ.આઈ. ૩૯,૬૨૮ ચો.મી. મળવાપાત્ર છે. જેમાંથી પ્રમોટર/બીજીતરફવાળાએ ૧૩,૬૪૩ ચો.મી. એફ.એસ.આઈ. વાપરેલ છે અને પ્રોજેક્ટ પ્રિમીયમની ચુકવણીથી મળતું

ટી.ડી.આર. અથવા એફ.એસ.આઈ. મેળવીને અથવા વિકાસ નિયંત્રણ નિયમોમાં નિર્દિષ્ટ વિવિધ યોજનાઓને અમલ લાવીને ઇન્સેન્ટીવ એફ.એસ.આઈ. તરીકે ઉપલબ્ધ એફ.એસ.આઈ. મેળવીને અથવા ભવિષ્યમાં વિકાસ નિયંત્રણ નિયમો જે સદર પ્રોજેક્ટને લાગુ પડતા હોય તેમાં થયેલ ફેરફારોથી ઉપલબ્ધ એફ.એસ.આઈ. મેળવીને ફ્લોર સ્પેસ ઇન્ડેક્સ ૧૩,૬૪૩ ચો.મી. ઉપયોગ અથવા વિકાસ લેવાની યોજના ઘોડેલ છે. પ્રમોટર/બીજીતરફવાળા દ્વારા પ્રોજેક્ટ જમીન ઉપર સદર પ્રોજેક્ટમાં ઉપયોગમાં લેવામાં આવતી સુચિત ફ્લોર સ્પેસ ઇન્ડેક્સ જાહેર કરેલ છે. ક્ષાળવણીથી મેળવનારાએ પ્રમોટર/બીજીતરફવાળા દ્વારા સુચિત એફ.એસ.આઈ. નો ઉપયોગ કરીને સુચિત આંધકામ અને Triplex/House નું વેચાણ કરવામાં આવશે. સદર કુલ એફ.એસ.આઈ. ૩૯,૬૨૮ ચો.મી. માંથી ૧૩,૬૪૩ ચો.મી. વાળી એફ.એસ.આઈ. બાદ જતા બાકી રહેતી એફ.એસ.આઈ. ની માલિકી તથા વાપરવાના હક્કો બીજીતરફવાળાની જ છે અને રહેશે. તેવી સ્પષ્ટ સમજણ તથા સમજૂતી સાથે સદર Triplex/House ખરીદ કરવા ત્રીજીતરફવાળા સંમત થયેલ છે.

૪.૧ આથી લખી આપનારાઓ બાંહેધરી આપે છે કે સદર વેચાણ આપેલી મિલકતનો શાંત, ખાલી અને પ્રત્યક્ષ કબજે પરિશીષ્ટવાળી મિલકતનો પાકો વેચાણ દસ્તાવેજ કરતી વખતે એટલે કે તા. ૩૦-૧૧-૨૦૨૫ સુધી કે તે પહેલા સોંપવા માટે બંધાયેલ છે. પરંતુ, જે લખી આપનારાઓ સદર “ULTIMA PEARL” નામની યોજના સમયમર્યાદામાં પુર્ણ કરવા તથા ત્રીજીતરફવાળાને મિલકતનો કબજે સોંપવામાં નિષ્ફળ જાય તો ત્રીજીતરફવાળા કે જેઓ સદર યોજનામાંથી પાછા ખસવા માંગતા ન હોય તેવા ખરીદનાર એટલે કે ત્રીજીતરફવાળાએ બીજીતરફવાળાને ચુકવેલ વેચાણ અવેજની રકમ ઉપર બીજીતરફવાળાએ કબજે સોંપવામાં મોડુ કર્યા તારીખથી જ્યાં સુધી ત્રીજીતરફવાળાને કબજે સોંપવામાં ન આવે ત્યાં સુધીના સમયગાળા માટે વાર્ષિક MCLR + ૨ % ના દરે વ્યાજની રકમ ચુકવવાની રહેશે અને તેવી જ રીતે જે ત્રીજીતરફવાળા નિયત કરેલ સમયમર્યાદામાં વેચાણ અવેજની રકમ બીજીતરફવાળાને ચુકવવામાં મોડુ કરે તો જેટલા સમય માટે રકમની ચુકવણી મોડી થઈ હોય તેટલા સમયગાળાનું વ્યાજ વાર્ષિક MCLR + ૨ % ના દરે ત્રીજીતરફવાળાએ બીજીતરફવાળાને ચુકવવાનું રહેશે. ઉપરોક્ત શરત માટે તમામ પક્ષકારો સંમત થાય છે.

૪.૨ આ કરારમાં જણાવ્યા મુજબ ત્રીજીતરફવાળા પાસેથી લેણી નીકળતી રકમ તથા ત્રીજીતરફવાળાએ બીજીતરફવાળાને ચુકવવાપાત્ર બનતી કોઈપણ હપ્તાની રકમની નિયત સમયમર્યાદામાં ચુકવણી કરવામાં જે ત્રીજીતરફવાળા કસુર કરે તો તેવા સમયે જે તે હપ્તાની રકમ અંગે તમો ત્રીજીતરફવાળાએ અમો બીજીતરફવાળાને જે તે હપ્તાની રકમ ઉપર વ્યાજ વાર્ષિક MCLR + ૨ % નુકશાની પેટે ચુકવવાનું છે અને રહેશે. તદઉપરાંત ત્રીજીતરફવાળા હપ્તાની ચુકવણી કરવામાં ત્રણ વાર કસુર કરે તો અમો એકતરફવાળા અને બીજીતરફવાળાએ ત્રીજીતરફવાળાને કરી આપેલ સદર કરાર આપોઆપ રદ થયેલો ગણાશે અને તમો ત્રીજીતરફવાળાનો સદર પરિશીષ્ટવાળી મિલકત વેચાણ રાખવાનો કોઈપણ જાતનો હક્ક કે અધિકાર રહેશે નહિં. તેવા સમયે તમો ત્રીજીતરફવાળાએ બીજીતરફવાળાને ચુકવેલ રકમ પૈકી ફક્ત ૭૫ % રકમ સદર કરાર રદ થયેથી ૩૦ દિવસની અંદર પરત કરીશું અથવા તો સદર પરિશીષ્ટવાળી મિલકત અમો બીજીતરફવાળા કોઈ ત્રાહિત વ્યક્તિને વેચાણ આપીએ ત્યારે જે તે ત્રાહિત વ્યક્તિ કે સદર મિલકત ખરીદનાર વ્યક્તિ પાસેથી અમો બીજીતરફવાળાને સંપુર્ણ અવેજની રકમમાંથી તમો ત્રીજીતરફવાળાએ અમો બીજીતરફવાળાને જે રકમ ચુકવેલ હતી તે રકમમાંથી અમો બીજીતરફવાળાને થયેલ નુકશાની તથા ખર્ચની રકમ બાદ કરીને બાકીની રકમ અમો બીજીતરફવાળાએ તમો ત્રીજીતરફવાળાને પરત કરવાની રહેશે. વધુમાં, સદર પરિશીષ્ટવાળી મિલકતમાં તમો ત્રીજીતરફવાળાના કહેવાથી જે કંઈપણ સુધારા-વધારા સાથેનું આંધકામ કરેલ હોય તે અંગે

- જે કંઈ ખર્ચ તથા નુકશાની થયેલ હોય તે રકમ પણ તમો ત્રીજીતરફવાળાએ ચુકવેલ રકમમાંથી બાદ કરવાની છે અને રહેશે અને તે ખર્ચ તથા નુકશાનીની રકમ બાદ કર્યા બાદની રકમ અમો બીજીતરફવાળા તમો ત્રીજીતરફવાળાને પરત કરીશુ. તેમજ ઉપરોક્ત રકમની ચુકવણી માટે ઉપરોક્ત જણાવેલ બંને વિકલ્પમાં કયો વિકલ્પ પસંદ કરવો તે બીજીતરફવાળાએ નક્કિ કરવાનો રહેશે. તે અંગે ત્રીજીતરફવાળા સંમત થયેલાં છે અને ત્યારબાદ જ સદર કરાર અમો લખી આપનારાઓએ ત્રીજીતરફવાળાને કરી આપેલો છે.
૫. સદરહું મિલકતમાં અને યોજનામાં બીજીતરફવાળાએ પોતાના વિકલ્પે પુરા પાડવાના ફ્લોરીંગ, સેનેટરી ફીટીંગ્સ, ઇલેક્ટ્રીક ફીટીંગ્સ તથા તમામ પ્રકારની એમેનીટીઝ વિગેરેની સંપૂર્ણ માહિતી અમો બીજીતરફવાળા દ્વારા તમો ત્રીજીતરફવાળાને આપવામાં આવેલી છે અને તે માહિતીથી સંતુષ્ટ થઈને તમો ત્રીજીતરફવાળા અમો બીજીતરફવાળા પાસેથી પરિશિષ્ટવાળી મિલકત વેચાણ રાખવાનું નક્કિ કરેલ છે.
૬. બીજીતરફવાળાએ ત્રીજીતરફવાળાને વેચાણ આપેલ મિલકતનો કબજો વેચાણ દસ્તાવેજ થયા બાદ ૧ માસમાં ત્રીજીતરફવાળાએ સ્થળ ઉપર રૂબરૂ આવી ફરજિયાત સ્વિકારી લેવાનો રહેશે.

પરંતુ, વેચાણ આપેલ મિલકતનું બાંધકામ પૂરું કરવામાં નીચેના કારણોસર વિલંબ થાય તો બીજીતરફવાળાએ કબજો સુપ્રત કરવા માટેનો સમયમાં આપોઆપ વધારો થયેલો ગણાશે. જે સદર બાનાખતના કરારની મુખ્ય શરત છે.

- I. યુદ્ધ, આંતરીક વિગ્રહ, તોફાનો અથવા દેવી આપત્તી જેવી કે પુર, ભુકંપ, વાવાઝોડું, અતિવૃષ્ટી, વિગેરે.
- II. ભયંકર મહામારી, રોગચાળો, વિગેરે.
- III. નામદાર સરકારશ્રી, અન્ય જાહેર અથવા સક્ષમ સત્તામંડળ, વડેદરા શહેરી વિકાસ સત્તા મંડળ, કોઈપણ અદાલતોની નોટીસ, હુકમ, આદેશ, જાહેરનામું, નોટીસ વિગેરેનું પાલન કરવાથી.
- IV. બીજીતરફવાળાના હાથમાં ન હોય તેવા કારણોસર બાંધકામના વપરાશમાં આવતા મટીરીયલ્સની ડીલીવરીના કારણે.
- V. ટાઈટલ ક્લીયર રીપોર્ટ હોવા છતાં તળની જમીન અંગે કોઈ ડીસ્પ્યુટ ઉપસ્થિત થાય કે કોઈ ગ્રાહિત ઇસમ દ્વારા કોઈ ડીસ્પ્યુટ ઉપસ્થિત કરવામાં આવે અને તેના કારણે બાંધકામ કરવામાં વિલંબ થાય તો તેવા કારણે.
- VI. બાંધકામ વ્યવસાયને લગતા કોઈપણ યુનિયનની કે કોઈપણ ઇન્ડસ્ટ્રીઝની હડતાલ વિગેરેના કારણે.
- VII. ત્રીજીતરફવાળા કે તેના થકીના કોઈપણ ઇસમ દ્વારા કે અન્ય કોઈપણ દ્વારા બદ્દઈરાદે કરાયેલ ખોટી ફરીયાદના કારણે બાંધકામ બંધ રાખવાની પરિસ્થિતી સર્જાય તેવા સંજોગોમાં.

સદરહું કારણોસર જે કબજો સોંપવામાં વિલંબ થશે તો બીજીતરફવાળા સદર “ULTIMA PEARL” નામની યોજનાના કમ્પ્લીશનની સમયમર્યાદામાં વધારો કરવા ઓથોરીટીને અરજી કરી શકશે અને તેવા સંજોગોમાં ત્રીજીતરફવાળા નિયત કરેલ વ્યાજની રકમ માંગવા હક્કદાર ગણાશે નહિં.

૭.૧

કબજો લેવા માટેની કાર્યવાહી (Procedure of taking of Possession)

બીજીતરફવાળા સક્ષમ ઓથોરીટી પાસેથી “ULTIMA PEARL” નામની યોજનાનું વપરાશ અંગેનું પ્રમાણપત્ર મેળવે અને ત્રીજીતરફવાળા કરારમાં જણાવ્યા મુજબની તમામ ચુકવણી બીજીતરફવાળાને કરી આપે ત્યારબાદ, બીજીતરફવાળાએ ત્રીજીતરફવાળાને દસ્તાવેજ કરાવી મિલકતનો કબજો ૩૦ દિવસના સમયગાળામાં મેળવી લેવા માટેની લેખીત નોટીસ આપવાની રહેશે અને તદ્દનુસાર બીજીતરફવાળાએ ત્રીજીતરફવાળાને દસ્તાવેજ કરી

આપી કબજે સુપ્રત કરવાનો રહેશે. ત્રીજીતરફવાળા દ્વારા તેમના કોઈ પાનકાર્ડ, પુરાવા, ઓળખકાર્ડ, ફોટાઓ વિગેરે બીજીતરફવાળાને આપવામાં તથા કોઈપણ જોગવાઈ, ઔપચારીકતાઓ, દસ્તાવેજીકરણ પુરું કરવામાં ત્રીજીતરફવાળા નિષ્ફળ જાય તો બીજીતરફવાળાને તેનું નુકશાન ભરપાઈ કરી આપવાની ત્રીજીતરફવાળા આથી ખાત્રી અને ભરોસો આપે છે અને ત્રીજીતરફવાળા આવું નુકશાન ભરપાઈ કરવા બંધાય છે. બીજીતરફવાળા અથવા સોસાયટી નક્કિ કરે તે મુજબના મેઈન્ટેનન્સ ચાર્જની તથા અન્ય ચાર્જસની રકમ ભરપાઈ કરવા ત્રીજીતરફવાળા સંમત થયેલ છે.

- 9.2 BUC આવી ગયેલ છે તથા મિલકત વાપરવા માટે તૈયાર છે તેવી બીજીતરફવાળા તરફથી કબજે મેળવવાની લેખીત નોટીસ મળ્યાના ૩૦ દિવસની સમયમર્યાદામાં ત્રીજીતરફવાળાએ બીજીતરફવાળા પાસેથી મિલકતનો કબજે મેળવી લેવાનો રહેશે.

જો કોઈ સંજોગોમાં વેચાણ આપવા નક્કિ કરેલ મિલકતનું તમામ આંતરીક કામ પૂર્ણ થયેલ હોય, તેમજ વપરાશ અંગેનું પ્રમાણપત્ર મેળવવામાં સમય જાય તેમ હોય અને ત્રીજીતરફવાળા પોતાની સલામતીના કારણે અથવા પોતાના અંગત કારણોસર જેવા કે લોન મેળવવા, સીસી મેળવવા, મોર્ગેજ લોન મેળવવા કે કેપીટલ ગેઈન ટેક્સ વિગેરે માટે કે અન્ય કોઈપણ કારણોસર કબજે મેળવી લેવા માંગતા હોય, તો તેવા સંજોગોમાં બીજીતરફવાળાએ સંપૂર્ણ વેચાણ અવેજની રકમ ત્રીજીતરફવાળા પાસેથી મેળવીને ત્રીજીતરફવાળાની તરફેણમાં રજુ. વેચાણ દસ્તાવેજ કરી આપી ત્રીજીતરફવાળાની લેખીત માંગણી સ્વિકારી કબજે સુપ્રત કરવાનો રહેશે.

- 9.3 **ત્રીજીતરફવાળા મિલકતનો કબજે મેળવવામાં નિષ્ફળ જાય તો (Failure of party of the Third Part/Allotte to take possession of Triplex/Houses)**

બીજીતરફવાળા તરફથી ખંડ નં. ૭.૧ મુજબની લેખીત જાણ કરવામાં આવેથી ત્રીજીતરફવાળાએ વેચાણ દસ્તાવેજ કરાવીને તથા અન્ય ઇન્ડિમ્નીટી તથા અન્ડરટેકીંગ આપી મિલકતનો કબજે મેળવી લેવાનો રહેશે. કોઈ કારણોસર ત્રીજીતરફવાળા પેરા નં. ૭.૧ માં જણાવ્યા મુજબ કબજે મેળવવામાં નિષ્ફળ જાય અને મિલકતનો કબજે ન સ્વિકારે તો પણ મિલકતના મેઈન્ટેનન્સના નાણા ભરપાઈ કરવા સહિતની તમામ જવાબદારી ત્રીજીતરફવાળાની છે અને રહેશે. તેમજ ત્રીજીતરફવાળા નોટીસ મળ્યાના ૩૦ દિવસમાં બાકીના અવેજની ચુકવણી કરી કબજે મેળવવામાં નિષ્ફળ જાય તેવા સંજોગોમાં બીજીતરફવાળા આ બાનાખતનો કરાર રદ કરી મજકુર મિલકત અન્ય કોઈ ત્રાહીત વ્યક્તિને વેચાણ કરી શકશે. ત્યારબાદ તેના અવેજની રકમ મળેથી ત્રીજીતરફવાળાએ બીજીતરફવાળાને ચુકવેલ રકમમાં બીજીતરફવાળાને થયેલ નુકશાનની રકમ બાદ કરીને બાકીની રકમ બીજીતરફવાળાએ ત્રીજીતરફવાળાને પરત કરવાની રહેશે. તે રકમ ઉપર કોઈપણ જાતનું વ્યાજ કે વધારો ત્રીજીતરફવાળા બીજીતરફવાળા પાસેથી માંગી શકશે નહિ. તે અંગે ત્રીજીતરફવાળા સંમત થયેલાં છે.

- 9.4 ત્રીજીતરફવાળાને વેચાણ આપેલ મિલકતનો કબજે સુપ્રત કર્યાના ૫ વર્ષના સમયગાળા દરમ્યાન બીજીતરફવાળા દ્વારા મિલકતમાં જે કામગીરી કરવામાં આવેલ છે તેમાં માળખાગત ખામી/ઉણપ અથવા કામની ગુણવત્તા તથા કારીગરી અથવા સેવાની જોગવાઈ અંગેની કોઈ ખામી ત્રીજીતરફવાળા બીજીતરફવાળાની ધ્યાને લાવે અને તે ખામી ત્રીજીતરફવાળાને લીધે ઉત્પન્ન થયેલ ન હોય તો બીજીતરફવાળાએ શક્ય હોય ત્યાં સુધી તેવી ખામી તેમના પોતાના ખર્ચે દુર કરી આપવાની રહેશે. પરંતુ, તેવી ખામીઓ માટે બીજીતરફવાળાને જવાબદાર ઠેરવી શકાય તેમ ન હોય અથવા તેવી ખામીઓ માટેનું કારણ બીજીતરફવાળાના નિયંત્રણ બહાર હોય અથવા તેવી ખામી ત્રીજીતરફવાળાને લીધે કે કોઈ કુદરતી કારણોસર થયેલ હોય તો તેવી કોઈપણ માળખાગત ખામી/ઉણપ, કારીગરી, સેવાની જોગવાઈ અંગેની ગુણવત્તા અથવા કામની ગુણવત્તા અંગેની ખામી કે અન્ય રીતની

ખામી તથા ત્રીજીતરફવાળા કે તેઓના થકીના કોઈપણ ઈસમ દ્વારા ખામી ઉત્પન્ન થયેલ હશે તો બીજીતરફવાળા ત્રીજીતરફવાળાને વળતર ચુકવી આપવાપાત્ર બનશે નહિં કે તેવી ખામી પોતાના ખર્ચે દુર કરી આપવાની બીજીતરફવાળાની કોઈ જવાબદારી રહેશે નહિં. બીજીતરફવાળા દ્વારા ત્રીજીતરફવાળાને સ્વતંત્ર/સંયુક્ત રીતે તથા ખાકીના તમામ સભાસદોના સહિયારા વપરાશ માટે આપવામાં આવેલ સેવા, એમેનીટીઝ, કોમન ફ્રેસીલીટીઝની જાળવણી ત્રીજીતરફવાળાએ વ્યક્તિગત રીતે તથા તમામ સભાસદોએ સાથે મળી કરવા-કરાવવાની રહેશે. જે અંગે વરસો-વરસ જરૂરી એવા એન્યુઅલ મેઈન્ટેનન્સ કોન્ટ્રાક્ટ આપી મરામત કરાવવાની જવાબદારી સોસાયટીનો સભાસદો/એસોશીએશનની રહેશે.

૭.૫

મિલકતને નુકશાન

- જો ત્રીજીતરફવાળા દ્વારા મિલકતના કોઈપણ ભાગમાં ચીઝલીંગ, વાઈપ્રીટીંગ, ફ્રીલીંગ, કોર કટીંગ કે અન્ય કોઈપણ રીતે ફેરફાર કરવામાં આવે કે કોઈપણ પ્રકારની તોડફોડ કરવામાં આવે અને આવા ફેરફાર કે તોડફોડના કારણે મિલકત કે તેનો કોઈ ભાગ તુટી જાય કે મિલકતના કોઈ ભાગનું સ્ટ્રક્ચર નબળું પડી જાય અને તેના કારણે કોઈ અકસ્માત કે જાનહાની થાય તો તેના માટે એકતરફવાળા તથા બીજીતરફવાળાને જવાબદાર ઠેરવી શકાશે નહિં અને એકતરફવાળા તથા બીજીતરફવાળા આવી ખામી કે નુકશાનને રીપેર કરવા જવાબદાર ગણાશે નહિં.
- કોઈપણ પ્રકારની કુદરતી આપત્તિઓ એટલે કે ધરતીકંપ, વરસાદના પુર, આગ, વાવાઝોડુ વિગેરે તથા માનવસર્જિત આપત્તિઓ જેવી કે તોફાનો, રમખાણો, આતંકવાદ, આગ લાગવાથી વિગેરેના કારણે તથા ત્રીજીતરફવાળાના કારણે મિલકત કે તેનો કોઈપણ ભાગ તુટી જાય કે મિલકતના કોઈ ભાગનું સ્ટ્રક્ચર નબળું પડી જાય અને તેના કારણે કોઈ અકસ્માત કે જાનહાની થાય કે ત્રીજીતરફવાળાના મિલકતને કે મિલકતને કોઈપણ પ્રકારનું નુકશાન થાય તો તેના માટે એકતરફવાળા તથા બીજીતરફવાળાને જવાબદાર ઠેરવી શકાશે નહિં અને એકતરફવાળા તથા બીજીતરફવાળાને આવી ખામી કે નુકશાનને રીપેર કરવા અથવા કોઈપણ પ્રકારના ક્લેઈમને ભરપાઈ કરવા માટે જવાબદાર ગણાશે નહિં.
- સદરહું આ સાથેના પરીશીષ્ટમાં જણાવેલ વર્ણનવાળી જમીનમાં “ULTIMA PEARL” એ નામની યોજનાનું આયોજન કરી તેમાં રહેણાંક યુનીટોનું આયોજન કરેલું છે. અને સદરહું “ULTIMA PEARL” એ નામની યોજનાનો વડોદરા શહેરી વિકાસ સત્તા મંડળમાંથી પ્લાન મંજૂર કરાવી તે નકશા પ્રમાણે તેમાં દર્શાવેલી વિગતો મુજબ જ બાંધકામ કરવાનું છે. સદર યોજનાના તમામ મિલકતોના એલીવેશન કે તેની કોઈપણ દીવાલોમાં ફેરફાર કરવાનો તમો ત્રીજીતરફવાળાને કોઈપણ જાતનો હક્ક કે અધિકાર નથી તેમજ આખા મિલકતના ખીમ, કોલમ, સ્લેબ, દીવાલો કે કોમન સવલતોને નુકશાન થાય તે પ્રમાણેની કોઈ તોડફોડ કે વધારાનું બાંધકામ કરવા તમો ત્રીજીતરફવાળા હક્કદાર નથી.

આમ, ઉપરોક્ત જણાવેલ તમામ નિયમોનું પાલન ત્રીજીતરફવાળાએ અને સોસાયટીના તમામ સભાસદો/સભ્યોએ કરવાનું રહેશે અને જો ઉપરોક્ત નિયમોનું ઉલ્લંઘન કરવામાં આવશે તેવા સંજોગોમાં એકતરફવાળા તથા બીજીતરફવાળાની The Real Estate (Regulation and Development) Act, 2016 ના કાયદામાં જણાવ્યા મુજબની કોઈપણ પ્રકારની ખામી દુર કરવાની નૈતિક કે આર્થિક જવાબદારી રહેશે નહિં.

૮.

ત્રીજીતરફવાળાએ વેચાણ રાખેલ મિલકતનો દસ્તાવેજ કરાવ્યા બાદ યુનીટ વેચાણ રાખનાર મેમ્બર્સ/સભ્ય/સભાસદે તેણે વેચાણ રાખેલ યુનીટનો ઉપયોગ રહેણાંક હેતુ માટે જ કરવાનો છે. એટલે કે રહેણાંક યુનીટનો ઉપયોગ કોમર્શીયલ હેતુ માટે ઉપયોગ કરી શકાશે નહિં.

સદર “ULTIMA PEARL” એ નામની યોજનાનું આયોજન વડોદરા શહેરી વિકાસ સત્તામંડળ તરફથી તા. ૨૨-૧૦-૨૦૨૦ ના રોજ આપવામાં આવેલ વિકાસ પરવાનગી/રજિસ્ટ્રી નં. VUDA/26-08-2020/1456437/01/001863 મુજબ કરવામાં આવેલ છે અને તે રજિસ્ટ્રી લગત મંજૂર થયેલ નકશામાં ખતાવ્યા મુજબ સદરહું “ULTIMA PEARL” નામની યોજનામાં યુનીટ વેચાણ રાખનાર મેમ્બર્સ/સભ્ય/સભાસદોએ તેઓએ વેચાણ રાખેલ યુનીટમાં આપવામાં આવેલ પાર્કીંગની જગ્યામાં જ પોતાના વાહનો અન્ય કોઈને અડચણ ન પડે તે રીતે પાર્ક કરવાના છે અને રહેશે. તેવી સ્પષ્ટ શરત સાથે સદર ખાનાખતનો કરાર અમો એકતરફવાળા તથા બીજીતરફવાળાએ ત્રીજીતરફવાળાને કરી આપેલો છે. જેમાં ત્રીજીતરફવાળા સંમત થયેલા છે.

૯. ત્રીજીતરફવાળાએ “ULTIMA PEARL” ના અન્ય સભ્યો સાથે મળીને એક એ.ઓ.પી. અથવા સોસાયટીની રચના કરવાની રહેશે અને તેમાં બીજીતરફવાળા કહે તે નામથી સોસાયટીની નોંધણી કરાવવાની રહેશે. બીજીતરફવાળા દ્વારા સુચિત મંડળીની નોંધણી કરવાની કાર્યવાહી માટે જરૂરી એવા કાગળો તૈયાર કરવાના રહેશે અને ત્રીજીતરફવાળાએ મંડળીમાં સભાસદ થવા માટેના અરજી પત્રક તથા પેટા-નિયમો વિગેરેમાં સહી-સીકા કરીને ૭ દિવસની અંદર બીજીતરફવાળાને પરત આપવાના રહેશે તથા સમયાંતરે મેમ્બરશીપ માટેની અરજી આપવાની રહેશે. એટલે કે ત્રીજીતરફવાળાએ ફરજિયાતપણે સોસાયટીના સભાસદ થવાનું રહેશે. જેથી બીજીતરફવાળા સમયસર સુચિત મંડળીની નોંધણી કરાવવાની કાર્યવાહી કરી શકે. મુસદ્દા રૂપ પેટા નિયમો, સમજૂતિપત્ર અને ધારા-ધોરણોમાં યથાપ્રસંગે સહકારી મંડળીઓના રજીસ્ટ્રાર અથવા કંપનીઓના રજીસ્ટ્રાર અથવા અન્ય કોઈ સક્ષમ ઓથોરીટીમાં ફેરફાર આવે તો તે અંગે ત્રીજીતરફવાળાએ કોઈ વાંધો ઉઠાવવાનો નથી કે તકરાર કરવાની નથી.

૯.૧ મિલકત વપરાશ માટે તૈયાર હોવા અંગેની નોટીસ બીજીતરફવાળા દ્વારા ત્રીજીતરફવાળાને આપવામાં આવે તે તારીખથી ૧૫ દિવસ બાદ ત્રીજીતરફવાળા પરિયોજનાની જમીન અને “ULTIMA PEARL” ના સંદર્ભમાં થનાર ખર્ચ એટલે કે સ્થાનિક વેરા અથવા કોમન વેરાઓ જે સંબંધિત સ્થાનિક સત્તા મંડળના તથા સરકારશ્રી દ્વારા લાગુ પાડવામાં આવતા સ્થાનિક વેરાઓ જેવા કે બેટરમેન્ટ ચાર્જ, પાણી વેરા, વીમો, કોમન લાઈટના બીલો, રીપેરીંગ ખર્ચ, ઓફીસ ખર્ચ, ચોકીદાર તેમજ સફાઈ કામદારનો તથા ઓફીસ કલાર્કનો પગાર તેમજ પરિયોજનાના મેઈન્ટેનન્સ અને મેનેજમેન્ટ ખર્ચ વિગેરે તથા અન્ય તમામ ખર્ચાનો તેના ભાગે/વરોડે આવતો હિસ્સો ભોગવવા અને ચુકવવા પાત્ર બનશે. સદર “ULTIMA PEARL” નામની યોજનામાં એ.ઓ.પી. અથવા સોસાયટીની રચના કરવામાં ન આવે ત્યાં સુધી ત્રીજીતરફવાળા મેઈન્ટેનન્સ અંગેના પોતાના હિસ્સાના નાણાંની રકમ બીજીતરફવાળાને ચુકવશે. વધુમાં, ત્રીજીતરફવાળા સંમત થાય છે કે જ્યાં સુધી ત્રીજીતરફવાળાનો મેઈન્ટેનન્સ અંગેનો હિસાબ નક્કિ ન થાય ત્યાં સુધી ત્રીજીતરફવાળા તેઓના ભાગે પડતો કામચલાઉ મેઈન્ટેનન્સ અંગેનો ફાળો બીજીતરફવાળાને ચુકવવા રાજીખુશીથી સંમત છે. ત્રીજીતરફવાળાએ બીજીતરફવાળાને આ રીતે ચુકવેલી રકમ ઉપર કોઈ વ્યાજ ગણાવાનું નથી. તેમજ ઉપર જણાવ્યા મુજબની એ.ઓ.પી. અથવા સોસાયટીની રચના ન થાય ત્યાં સુધી તે રકમ બીજીતરફવાળા પાસે જ રહેશે.

૧૦. સદર કરારમાં જણાવવામાં આવેલી ત્રીજીતરફવાળાએ ચુકવવાની રકમ ઉપરાંત ત્રીજીતરફવાળાએ ઉક્ત મિલકતના હદ વિસ્તારનો કબજો સોંપ્યા તારીખથી અથવા તે પહેલા ત્રીજીતરફવાળાએ બીજીતરફવાળા નક્કિ કરે એવા અને જે આ કરારની અન્ય કોઈ બેગવાઈમાં આવરી લેવાયો ન હોય એવા ખર્ચાના ભાગે પડતો હિસ્સો ચુકવવાનો રહેશે.

૧૧. ઉક્ત જણાવેલ સુચિત એ.ઓ.પી./સોસાયટીની રચના સંબંધે, તેમજ તેના નિયમો-વિનિયમો અને પેટા નિયમો તૈયાર કરવા માટે, સોંપણી અંગેના દસ્તાવેજો લખવા માટે તથા તેની નોંધણી કરાવવા માટેનો તમામ ખર્ચ તથા બીજીતરફવાળાના વકીલશ્રીઓને જે ફી ચૂકવવાની થાય તે તમામ રકમ તથા તમામ દસ્તાવેજના વકીલ ફી સહિતના ખર્ચાઓ ત્રીજીતરફવાળાએ તેઓના ફાળે આવતા હિસ્સાની રકમ મુજબ બીજીતરફવાળાને અલગથી ચૂકવવાની રહેશે.
૧૨. બીજીતરફવાળા દ્વારા ઉક્ત જણાવેલ સુચિત એ.ઓ.પી./સોસાયટીને જ્યારે મિલકતની કોમન સુવિધા ટ્રાન્સફર કરવાની હોય અને તેની નોંધણી કરાવવાની જરૂરિયાત ઉપસ્થિત થાય તો તેની નોંધણી માટે સ્ટેમ્પ ડ્યુટી અને રજીસ્ટ્રેશન ચાર્જસની જે કંઈપણ રકમ ચૂકવવાની થાય તે વકીલ ફી સહિત તમામ રકમ ત્રીજીતરફવાળાએ તેઓના ફાળે આવતા હિસ્સાની રકમ મુજબ બીજીતરફવાળાને અલગથી ચૂકવવાની રહેશે.
૧૩. **બીજીતરફવાળાની રજૂઆત અને બાંહેધરી (Representation and Warranties of the Party of the Second Part).**
- a) સદર “ULTIMA PEARL” નામની યોજનાની જમીનનો વિકાસ કરવા માટેના જરૂરી હક્કો તેમજ યોજનાના અમલ માટે યોજનાની જમીનનો ખરેખર, પ્રત્યક્ષ અને કાયદેસરનો કબજો બીજીતરફવાળા જ ધરાવે છે.
- b) એકતરફવાળાની માલિકી, કબજા-ભોગવટાની જમીનમાં આયોજીત યોજનાનો વિકાસ કરવા માટેના કાયદેસરના હક્કો બીજીતરફવાળા ધરાવે છે. તેમજ વડોદરા શહેરી વિકાસ સત્તા મંડળ પાસેથી મેળવેલી જરૂરી મંજૂરીઓ પણ બીજીતરફવાળા ધરાવે છે અને બીજીતરફવાળા યોજના પૂર્ણ કરવા માટે વખતો-વખત જરૂરી હોય તેવી તમામ મંજૂરીઓ લાગતી-વળગતી સરકારી કે અર્ધ સરકારી કચેરીઓ, સંસ્થાઓ પાસેથી મેળવશે.
- c) સદર “ULTIMA PEARL” નામની યોજના તથા સદર યોજનાની જમીન અને ઉક્ત મિલકત અંગે વડોદરા શહેરી વિકાસ સત્તામંડળે આપેલ તમામ મંજૂરીઓ, પરવાના અને પરમીટો માન્ય અને ચાલુ છે અને તે કાયદાની યોગ્ય પ્રક્રિયાને અનુસરીને મેળવવામાં આવેલ છે. ઉપરાંત ઉક્ત મિલકત અંગે હવેપછીથી મેળવવામાં આવનાર તમામ મંજૂરીઓ પરવાના અને પરમીટો કાયદાની યોગ્ય પ્રક્રિયાને અનુસરીને મેળવવામાં આવશે અને બીજીતરફવાળાએ સદર “ULTIMA PEARL” નામની યોજના અને સદર યોજનાની જમીન અને કોમન એરીયા સંબંધે લાગુ પડતા તમામ કાયદાનું પાલન કરેલ છે અને હંમેશા કરતાં રહેશે.
- d) બીજીતરફવાળા આ કરાર કરવાનો સંપૂર્ણ હક્ક અને અધિકાર ધરાવે છે તેમજ બીજીતરફવાળાએ કોઈ કાયદાનો ભંગ કરેલો નથી કે એવું કોઈ કૃત્ય કે કામગીરી કરેલ નથી કે જેનાથી ત્રીજીતરફવાળાના હક્કો, અધિકારો અને હિતને કોઈ હાની કે નુકશાની પહોંચે.
- e) બીજીતરફવાળા ખાત્રીપૂર્વક જણાવે છે કે તેઓ માટે આ કરારમાં જણાવવામાં આવેલ રીતે ત્રીજીતરફવાળાને ઉક્ત મિલકતનું વેચાણ કરવા અંગે કોઈપણ પ્રકારનું નિયંત્રણ નથી.
- f) સદર “ULTIMA PEARL” નામની યોજના સંપૂર્ણ થયેથી એ.ઓ.પી./સોસાયટીની રચના વખતે ત્રીજીતરફવાળાના એસોસીએશનને બીજીતરફવાળા દ્વારા અગાઉ જણાવ્યા મુજબ કોમન એરીયા તથા કોમન સુવિધાઓનો કાયદેસર ખાલી, શાંત અને પ્રત્યક્ષ કબજો સુપ્રત કરાશે.
- g) બીજીતરફવાળાએ આજની તારીખે સદર યોજના અંગે ચૂકવવાપાત્ર હોય તેવા નિર્વવાદી સરકારી લેણા, દરો, ચાર્જસ અને કરવેરા સહિતના અન્ય નાણાં પ્રિમીયમ વિગેરેની

૧૪. રકમ, નુકશાની અથવા પેનલ્ટી અને અન્ય બહારના ચુકવણા કે જે સદર યોજનાને માટે ચુકવવાના હોય તે વડોદરા શહેરી વિકાસ સત્તા મંડળને ચુકવી દીધેલ છે.

ત્રીજીતરફવાળા આથી બીજીતરફવાળા સાથે નીચે મુજબ કરાર કરે છે.

- a) ત્રીજીતરફવાળાને મિલકતનો કબજો જ્યારથી આપવામાં આવે તે તારીખથી ત્રીજીતરફવાળાએ પોતાના ખર્ચે મિલકતની તથા યોજનાની ખુબ જ સારી રીતે જાળવણી કરવાની છે તથા તેને સમયસર રીપેર કરવાની છે અને મિલકત “ULTIMA PEARL” નામની યોજનામાં આવેલ છે તેનો ઉપયોગ સદર “ULTIMA PEARL” નામની યોજનાના નિયમો-વિનિયમો અથવા પેટા નિયમોની વિરૂદ્ધના કરશે નહિં. તેમજ કોઈ તોડફોડ, સુધારા-વધારા કે જે કાયદા વિરૂદ્ધ હોય તે કરશે નહિં તથા કાયદા વિરૂદ્ધનું કૃત્ય કરશે નહિં અને વડોદરા શહેરી વિકાસ સત્તા મંડળ કે જે તે સમયે લાગુ સત્તા મંડળની પરવાનગી તેમજ સોસાયટીની પરવાનગી વગર કોઈ સુધારા-વધારા કરશે-કરાવશે નહિં. તેમજ શરત નં. ૭ માં જણાવેલ તમામ બાબતોનું પાલન કરવાની ત્રીજીતરફવાળાએ આથી બાંહેધરી આપેલ છે.
- b) ત્રીજીતરફવાળા તેઓએ વેચાણ રાખેલ મિલકતમાં એવો કોઈ સામાન રાખશે નહિં કે જે જેખમી, જવલનશીલ તથા ભયજનક ગણાતો હોય અથવા વજનમાં ભારે હોય કે જેનાથી સદર મિલકતની યોજના એટલે કે “ULTIMA PEARL” નામની યોજનાના બાંધકામ અથવા માળખાને કોઈ નુકશાન પહોંચે. તદઉપરાંત એવો કોઈ સામાન રાખી શકાશે નહિં કે જે રાખવા સામે સંબંધિત સ્થાનિક અથવા વડોદરા શહેરી વિકાસ સત્તા મંડળને વાંધો હોય અને વજનદાર વસ્તુઓ લાવવા-લઈ જવામાં દાદર, કોમન પેસેજ અથવા મિલકત જેમાં આવેલ છે તેના માળખા અને મિલકતને તથા મિલકતના દરવાજા સહિતના સ્ટ્રક્ચરને નુકશાન થવાની સંભાવના હોય. તેમજ ત્રીજીતરફવાળા દ્વારા આવી કોઈ કાર્યવાહી કરવામાં આવશે અને તેના કારણે મિલકતને નુકશાન થશે તો માત્ર ત્રીજીતરફવાળા તેવા નુકશાનની ભરપાઈ કરવા અને ભોગવવાને પાત્ર બનશે. તેમજ “ULTIMA PEARL” નામની યોજનામાં આવેલ તમામ કોમન એરિયામાં તથા કોમન પ્લોટમાં કોઈપણ સભ્યએ કોઈ સામાન મુકવાનો નથી. તમામ કોમન એરિયા જવા-આવવા માટે ખાલી રાખવાના છે.
- c) ત્રીજીતરફવાળાએ વેચાણ રાખેલ મિલકતની તમામ આંતરીક મરામત પોતાના ખર્ચે કરશે-કરાવશે અને સદર મિલકત બીજીતરફવાળાએ જે સ્થિતીમાં આપી હોય તે જ સ્થિતીમાં જાળવી રાખવાની રહેશે અને સંબંધિત સ્થાનિક સત્તા મંડળ અથવા વડોદરા શહેરી વિકાસ સત્તા મંડળના નિયમો, સોસાયટીના નિયમો, પેટા નિયમો અને વિનિયમો વિરૂદ્ધ હોય તેવું કોઈ કૃત્ય ત્રીજીતરફવાળાએ સદર “ULTIMA PEARL” નામની યોજનામાં વેચાણ આપવા નક્કિ કરેલ મિલકતમાં કરવા-કરાવવાનું નથી. ત્રીજીતરફવાળા દ્વારા ઉપરોક્ત જણાવેલ જગવાઈઓનો ભંગ થાય એવું કોઈપણ કૃત્ય કરવામાં આવશે તો તેના પરિણામો ભોગવવા માટે માત્ર ત્રીજીતરફવાળા જવાબદાર રહેશે અને તેવા સંજોગોમાં એકતરફવાળા તથા બીજીતરફવાળા સામે ડીફિક્ટ લાયબીલીટીઝ અંગેનો કોઈપણ ક્લેઈમ કરવાના ત્રીજીતરફવાળાના હક્કો સંપૂર્ણપણે જતાં રહેશે. તેમજ ત્રીજીતરફવાળાના નામે વેચાણ દસ્તાવેજ થઈ ગયા બાદ તેમાં સુધારા-વધારા કરવા-કરાવવાના થાય તો તે અંગે સ્થાનિક સત્તા મંડળમાં પ્લાન મંજૂર કરી-કરાવી સુધારા-વધારા કરાવી શકશે. તે અંગે બીજીતરફવાળાની કોઈપણ જાતની જવાબદારી રહેશે નહીં.
- d) ત્રીજીતરફવાળા દ્વારા મિલકતમાં અથવા તેના કોઈ ભાગમાં તેમજ કોમન સુવિધાઓમાં કોઈપણ જાતની તોડફોડ કરવા-કરાવવાની નથી કે મિલકતમાં અથવા તેના કોઈપણ ભાગમાં તેમજ સદર “ULTIMA PEARL” નામની યોજનાની કોમન સુવિધાઓમાં

સુધારો-વધારો કરવા-કરાવવાનો નથી. તેમજ “ULTIMA PEARL” નામની યોજનાની સાથે તેમજ ત્રીજી તરફવાળાને વેચાણ આપવા નક્કિ કરેલ કે વેચાણ આવેલ મિલકતના સાથે જોડાયેલા ભાગો, ડ્રેનેજ લાઈન, પાણીની લાઈન, ઇલેક્ટ્રીક લાઈન તેમજ જરૂરી એવી તમામ પાઈપોને સારી સ્થિતિમાં રાખવાની છે તથા તેમાં કોઈ ફેરફાર કરવાના નથી. જેથી સદર “ULTIMA PEARL” નામની યોજનાને તથા તેમાં આવેલ મિલકતોની કોમન સુવિધાઓને રક્ષણ મળી રહે. બીજી તરફવાળા અથવા સોસાયટીની લેખિત પૂર્વ મંજૂરી વિના ત્રીજી તરફવાળાએ “ULTIMA PEARL” નામની યોજનાની મિલકતોમાં કે મિલકતમાં આવેલા કોલમો, બીમ, દિવાલો, સ્લેબ અથવા અન્ય કોઈ આર.સી.સી. કામમાં અથવા અન્ય માળખામાં કોઈ તોડફોડ, કોર કટીંગ કે કોતર કામ કરવા-કરાવવાનું નથી. તેમજ બ્રેકર ચલાવવાનું નથી કે અન્ય રીતે સદર “ULTIMA PEARL” નામની યોજનાને તથા તેમાં આવેલ કોમન સુવિધાઓને કોઈપણ પ્રકારનું નુકશાન પહોંચે તેવું કોઈ કૃત્ય ત્રીજી તરફવાળાએ કરવા-કરાવવાનું નથી અને જો કરશે તો તેનાથી થયેલ નુકશાનના ખર્ચ સહિતની સંપૂર્ણ જવાબદારી ત્રીજી તરફવાળાની જ રહેશે.

- e) ત્રીજી તરફવાળા દ્વારા એવું કોઈપણ કામ કરવા-કરાવવાનું નથી કે એવી કોઈ પરમીશન આપવાની નથી કે જેનાથી સદર “ULTIMA PEARL” નામની યોજનાની જમીન તથા તેમાં આવેલ મિલકતો અંગે જો કોઈ વિમો લેવામાં આવેલ હોય તો તે જમીન તથા મિલકતોને કે તેના કોઈ ભાગને લગતા કોઈપણ વિમાને રદ અથવા રદ થવાને પાત્ર ઠરાવે અને જેનાથી વિમાના સંદર્ભમાં વધારે પ્રિમીયમ ચુકવવાને પાત્ર બને તેવું કોઈ કૃત્ય ત્રીજી તરફવાળાએ કરવા-કરાવવાનું નથી અને જો આવું કોઈ કૃત્ય ત્રીજી તરફવાળા કરશે તો સંપૂર્ણ ખર્ચ સહિત ત્રીજી તરફવાળા જ જવાબદાર રહેશે.
- f) ત્રીજી તરફવાળાએ તેઓએ વેચાણ રાખવા નક્કિ કરેલ મિલકતમાંથી યોજનાની ખુદ્દી જગ્યા કે કંમ્પાઉન્ડમાં અથવા યોજનાની કોમન સુવિધાઓમાં કોઈ કચરો, ગંદકી, ચીથરા અથવા નકામી ચીજવસ્તુઓ ફેંકવાની નથી કે ફેંકવા દેશે નહિ કે જેથી કરીને સદર “ULTIMA PEARL” નામની યોજનાના અન્ય સભ્યો/સભાસદોને અગવડતા પડે. તેમજ સોસાયટીના કોમન રોડ તથા કોમન એરીયામાં કોઈપણ પ્રકારનો માલસામાન મુકવાનો નથી.
- g) બીજી તરફવાળા દ્વારા માંગણી કરવામાં આવેથી ૧૫ (પંદર) દિવસની અંદર ત્રીજી તરફવાળાએ સદર “ULTIMA PEARL” નામની યોજનામાં આવેલ વિજળી, પાણીના, ડ્રેનેજના તેમજ અન્ય સેવાઓના જોડાણ માટે સંબંધિત સ્થાનિક સત્તા મંડળ અથવા સરકાર દ્વારા માંગવામાં આવેલા ચાર્જનો પોતાનો હિસ્સો ચુકવવાનો રહેશે.
- h) ત્રીજી તરફવાળાને વેચાણ આપેલ મિલકત જે હેતુ માટે બીજી તરફવાળાએ ફાળવેલ છે તે હેતુઓમાં ફેરફાર થવાના કારણે સ્થાનિક સત્તા મંડળ અથવા નામદાર સરકારશ્રી દ્વારા લાગુ પાડવામાં આવેલા સ્થાનિક કરવેરા, પાણી ખર્ચ, વીમા વિગેરે તથા અન્ય નાણામાં કે લેણામાં થયેલો વધારો ત્રીજી તરફવાળાએ ભોગવવાનો છે અને રહેશે.
- i) આ કરાર હેઠળ ત્રીજી તરફવાળાએ બીજી તરફવાળાને તથા સોસાયટીને ચુકવવા પાત્ર થતાં તમામ નાણાં તથા અન્ય લેણાંના નાણાં પુરેપુરા ન ચુકવે તથા દસ્તાવેજ ન કરાવી લે ત્યાં સુધી ત્રીજી તરફવાળા દ્વારા મિલકતના કોઈ ભાગને ભાડે, પેટા ભાડે આપી શકાશે નહિ અથવા પોતાના લાભ કે હિત માટે તેની અન્ય કોઈ ત્રાહિતને સોંપણી કરી શકાશે નહિ.
- j) મંડળી અથવા સોસાયટી અથવા એપેક્ષ બોડીની રચના વખતે સદર “ULTIMA PEARL” નામની યોજના અને તેમાં આવેલ મિલકતોની સલામતી અને મેઈન્ટેનન્સ માટે તેમજ યોજના સંબંધિત તથા અન્ય બાબતો સંબંધિત નિયમો, વિનિયમો અને પેટા

નિયમો જે હાલમાં લાગુ હોય તેનું તથા તેમાં વખતો-વખત જે કોઈપણ નિયમોમાં સુધારા-વધારા થાય તે તમામનું પાલન ત્રીજીતરફવાળાએ કરવાનું રહેશે તથા સરકારશ્રી દ્વારા તથા સ્થાનિક બોર્ડ દ્વારા સોસાયટી ઉપર જે શરતો, નિયમો, કાયદાઓ લાગુ પાડવામાં આવે તેનું ત્રીજીતરફવાળાએ પાલન કરવાનું રહેશે તથા જે પણ ટેક્સ, વેરા, લાગત, ચાર્જસ અને ખર્ચાઓ ભરવાના થાય તે ત્રીજીતરફવાળાએ ભરવાના રહેશે.

k) બીજીતરફવાળાને અને તેમના સર્વેયરોને તથા એજન્ટોને, કારીગરોને તથા અન્યો સાથે અથવા તેમના વિના કોઈપણ યોગ્ય સમયે સદર યોજના તેમજ ત્રીજીતરફવાળાએ વેચાણ રાખેલ મિલકતના કોઈપણ ભાગમાં તેની સ્થિતિને તથા યોજનાની સ્થિતિને જોવા માટે તથા તપાસ કરવા માટે ત્રીજીતરફવાળાએ પ્રવેશ કરવા દેવાનો રહેશે.

l) બીજીતરફવાળા અને તેમના સર્વેયરોને તથા એજન્ટોને, કારીગરોને તથા અન્યો સાથે અથવા તેમના વિના કોઈપણ સમયે યોજનામાં કે યોજનાની જમીન અથવા તેના કોઈપણ ભાગમાં તેમજ ત્રીજીતરફવાળાએ વેચાણ રાખેલ મિલકતના કોઈપણ ભાગમાં યોજનાની તથા મિલકતની સ્થિતિને જોવા માટે તથા તપાસ કરવા માટે ત્રીજીતરફવાળાએ પ્રવેશ કરવા દેવાનો રહેશે.

૧૫. ત્રીજીતરફવાળા સાથે પરિશિષ્ટ વાળી મિલકતનો બાનાખતનો કરાર કરવામાં આવ્યો છે તે સિવાય સદર “ULTIMA PEARL” નામની યોજનાના કોઈપણ ભાગ ઉપર ત્રીજીતરફવાળાનો કોઈ હક્ક, દાવો રહેશે નહિં કે ધરાવશે નહિં. તેમજ તમામ ખુદ્દી જગ્યાઓ તથા કોમન પ્લોટ તથા મનોરંજન માટેની જગ્યાઓને ઉપર જણાવ્યા મુજબ સોસાયટીને સોંપવામાં ન આવે ત્યાં સુધી લખી આપનારાઓની માલિકી, કબજા-ભોગવટાની રહેશે અને આ કરારના આધારે ત્રીજીતરફવાળાને સદર “ULTIMA PEARL” નામની યોજનાના કોઈપણ ભાગનું કોઈપણ રીતે વેચાણ, ભાડાપટ્ટે કે અન્ય રીતનું કોઈપણ જાતનું લખાણ કોઈને લખી આપવાનો હક્ક ઉત્પન્ન થતો નથી. તેમજ કોઈ બોબો/ગીરો ઉત્પન્ન કરવાનો કોઈ હક્ક ઉપસ્થિત થતો નથી.

૧૬. એકતરફવાળા તથા બીજીતરફવાળા ગીરો મુકશે નહિં કે કોઈ બોબો ઉભો કરશે નહિં (Party of the Frist Part annd Second Part shall not mortgage or create charge). એકતરફવાળા તથા બીજીતરફવાળા આ કરાર રજીસ્ટર્ડ કરે ત્યારબાદ તેઓ સદર પરિશિષ્ટ વાળી મિલકત એટલે કે ત્રીજીતરફવાળાને વેચાણ આપવા નક્કિ કરેલ મિલકતને ગીરો મુકી શકશે નહિં.

૧૭. બંધનકર્તા અસર (Binding Effect) : એકતરફવાળા તથા બીજીતરફવાળા આ કરાર ત્રીજીતરફવાળાને મોકલે એટલે આ કરારનો અમલ ચાલુ થઈ ગયેલ છે તેમ ગણવાનું નથી. તેમજ તમામ પક્ષકારોને બંધનકર્તા નથી. જ્યાં સુધી નીચેની કાર્યવાહી પૂર્ણ ન થાય ત્યાં સુધી આ કરાર માન્ય ગણાશે નહિં. સૌપ્રથમ આ કરાર ઉપર ત્રીજીતરફવાળાએ સહી કરવાની છે અને પેમેન્ટ કંન્ડીશન મુજબ આપવાની થતી પુરેપુરી રકમ સહીત આ કરારને, કરાર મળ્યાના ૭ દિવસની અંદર ત્રીજીતરફવાળાએ બીજીતરફવાળાને પોતાની સહી, સંમતી કરીને સદરહું કરાર મોલવાનો રહેશે અને પેમેન્ટ કંન્ડીશન મુજબ પેમેન્ટ આપવાનું રહેશે. કરાર મળ્યેથી બીજીતરફવાળાએ ત્રીજીતરફવાળાને કરારની નોંધણી કરાવવા માટેની જાણ કરવાની રહેશે અને બીજીતરફવાળાએ આપેલ દિવસ અને સમય મુજબ જે તે સખ-રજીસ્ટ્રાર કચેરીએ ત્રીજીતરફવાળાએ હાજર રહીને એકતરફવાળા તથા બીજીતરફવાળા પાસેથી સદર કરારની જે તે સખ-રજીસ્ટ્રાર કચેરીમાં નોંધણી કરાવવાની રહેશે. કરારની નોંધણી થયા બાદ આ કરાર તમામે પક્ષકારોને બંધનકર્તા રહેશે. બીજીતરફવાળાના તરફથી કરાર મળ્યાના ૭ દિવસની અંદર ત્રીજીતરફવાળા કરાર ઉપર સહીઓ કરી બીજીતરફવાળાને પરત ન મોકલે અથવા બીજીતરફવાળા દ્વારા જાણ કરવામાં આવ્યેથી ત્રીજીતરફવાળા આ કરારની નોંધણી માટે હાજર ન થાય તો બીજીતરફવાળા આ

ચુકને સુધારી લેવા માટે ત્રીજીતરફવાળાને નોટીસ મોકલશે અને ત્રીજીતરફવાળા નોટીસ મળ્યાના ૧૫ (પંદર) દિવસની અંદર તે ચુક સુધારી ન લે તો ત્રીજીતરફવાળાની સદર પરિશિષ્ટ વાળી મિલકત ખરીદવા માટેની અરજી/બુકીંગ/એલોટમેન્ટ લેટર રદ થયેલ ગણાશે અને ત્રીજીતરફવાળાએ જમા કરાવેલી બુકીંગની રકમ સહીતની તમામ રકમો બીજીતરફવાળાએ કોઈપણ પ્રકારના વ્યાજ કે વળતર વિના નુકશાનીનો ખર્ચ કાપીને પરત કરવાની રહેશે તથા બીજીતરફવાળાએ મોકલેલ કરાર રદ ગણાશે. ત્રીજીતરફવાળા આ કરારના આધારે કોઈપણ કાર્યવાહી, બોજાઓ, વેચાણ વિગેરે કરી શકશે નહિ અને જો કરશે તો તેના માટે સંપૂર્ણપણે ત્રીજીતરફવાળા જવાબદાર રહેશે અને ત્રીજીતરફવાળા દ્વારા કરવામાં આવેલ આવી કાર્યવાહી રદબાતલ ગણાશે. આમ, આ કરાર રજીસ્ટર્ડ થયેથી તમામ પક્ષકારોને બંધનકર્તા રહેશે.

૧૮. **સમગ્ર કરાર (Entire Agreement) :** આ કરાર તેની અનુસૂચિઓ અને જોડાણો સહીત અહીં જણાવેલા વિષય અંગે તમામ પક્ષકારો વચ્ચે રજીસ્ટર્ડ થયા પછી સંપૂર્ણ કરાર બને છે અને આ કરાર સદર “ULTIMA PEARL” નામની યોજનાની મિલકત અંગે તમામ પક્ષકારો વચ્ચે આ કરાર સિવાયની થયેલી અન્ય તમામ સમજૂતીઓ, કરારો, ફાળવણીપત્ર, પત્ર વ્યવહારો, લેખિત કે મૌખિક ગોઠવણો રદ કરીને અમલમાં આવે છે.
૧૯. આ કરારની જોગવાઈઓ તમામ પક્ષકારોને તેમજ ત્રીજીતરફવાળામાં જોડાનાર તથા ત્યારપછીના ખરીદનાર તથા અન્યોને લાગુ પડશે. એટલે કે ત્રીજીતરફવાળાના લાભમાં વેચાણ દસ્તાવેજ થઈ ગયા બાદ સદર પરિશિષ્ટવાળી મિલકત ત્રીજીતરફવાળા અન્ય કોઈને વેચાણ આપે તથા વખતો-વખતના વેચાણ રાખનારને પણ આ કરારની તમામ શરતો અને જોગવાઈઓ લાગુ પડશે.
૨૦. **કરાર રદ કરવા બાબત (Severability) :** આ કરારની કોઈપણ જોગવાઈ ઉક્ત અધિનિયમ અથવા તે હેઠળ ઘડવામાં આવેલા નિયમો અને વિનિયમો હેઠળ અથવા લાગુ પાડવાપાત્ર અન્ય કાયદાઓ હેઠળ રદ કરવા અથવા બિનઅમલપાત્ર નહિ કરવામાં આવે તો આવી જોગવાઈઓ આ કરારના હેતુ સાથે અસંગત હોય તેટલા પુરતી અને આ અધિનિયમ અથવા તે હેઠળ ઘડવામાં આવેલા નિયમો અથવા લાગુ પડતા કાયદાઓ સાથે તે અનુરૂપ હોવી જરૂર હોય તેટલા પ્રમાણમાં તે સુધારાયેલી અથવા રદ થયેલી ગણાશે અને આ કરારની બાકીની જોગવાઈઓ આ કરારના અમલ વખતે લાગુ પડતી હતી એ જ રીતે માન્ય અને અમલપાત્ર રહેશે.
૨૧. **અમલનું સ્થળ (Place of Execution) :** આ કરાર એકતરફવાળા તથા બીજીતરફવાળા કે તેના અધિકૃત સહી કરતા મારફત બીજીતરફવાળાની ઓફીસ ખાતે અથવા તમામ પક્ષકારો વચ્ચે પરસ્પર સમજૂતી સધાયા મુજબના અન્ય કોઈ સ્થળ ખાતે વડોદરા શહેરમાં કરવામાં આવે અથવા આ કરાર તમામ પક્ષકારો વચ્ચે કરવામાં આવ્યા પછી તેની નોંધણી જે તે સબ-રજીસ્ટ્રારની કચેરી ખાતે કરાવવામાં આવે ત્યારે જ આ કરારની કામગીરી પુરી થયેલી ગણાશે. આમ, આ કરાર નોંધણી થયા બાદ જ અમલી બનશે. તેમજ આ કરાર વડોદરા ખાતે થયેલ હોવાનું ગણાશે.
૨૨. **નોંધણી (Registration) :** ત્રીજીતરફવાળાએ આ કરાર નોંધણી અધિનિયમ હેઠળ નહિ કરવામાં આવેલ સમયમર્યાદામાં સબ-રજીસ્ટ્રાર કચેરીમાં રજુ કરવાનો છે અને એકતરફવાળા તથા બીજીતરફવાળાએ આવી કચેરીમાં હાજર રહીને કરાર કર્યા બાબતની કબુલાત આપવાની છે.
૨૩. **સંયુક્ત ત્રીજીતરફવાળા/એલોટીઓ (Joint party of the Third Part/Allottees)** ત્રીજીતરફવાળા એટલે કે મિલકત ખરીદ કરવાની ઈચ્છા ધરાવનારની સંખ્યા એક કરતાં વધુ હોય તેવા સંજોગોમાં બીજીતરફવાળા દ્વારા તેમને મોકલવામાં આવનાર તમામ નોટીસ કે પત્ર વ્યવહાર ત્રીજીતરફવાળા પૈકી જેમનું નામ પહેલું હોય તેમના એક માત્ર સરનામે

મોકલવાની રહેશે અને તે તમામ ત્રીજીતરફવાળાને યોગ્ય રીતે મોકલવામાં આવ્યા હોવાનું ગણાશે.

૨૪. સ્ટેમ્પ ડ્યુટી અને રજીસ્ટ્રેશન (Stamp Duty and Registration) : આ કરારની સ્ટેમ્પ ડ્યુટી અને નોંધણી અંગેનો તમામ ખર્ચ ત્રીજીતરફવાળાએ ભોવવાનો રહેશે.
૨૫. વિવાદનું નિરાકરણ (Dispute Resolution) : તમામ પક્ષકારો વચ્ચેના કોઈપણ વિવાદનું સુમેળથી નિરાકરણ લાવવાનું રહેશે. જો કોઈપણ સંજોગોમાં કોઈ વિવાદનું નિરાકરણ સુમેળથી ન લાવી શકાય તો The Real Estate (Regulation and Development) Act, 2016 મુજબ ઘડવામાં આવેલા નિયમો અને વિનિયમોની જોગવાઈઓ હેઠળ તેને લાગતા-વળગતા સત્તા મંડળને મોકલવાની રહેશે.
૨૬. લાગુ પડતો કાયદો (Governing Law) : ભારત દેશ પુરતા અમલમાં હોય એવા કાયદા મુજબ આ કરાર હેઠળના અથવા તેમાંથી ઉભા થતાં હક્કો અને જવાબદારીઓનું અર્થઘટન અને અમલ કરવાનો રહેશે અને આ કરાર મટિ વડોદરા શહેરની અદાલત હકુમત ધરાવશે.

પરિશિષ્ટ

વેચાણ આપવા નક્કી કરેલ મિલકતનું વર્ણન

રજી. ડીસ્ટ્રીક્ટ વડોદરા, સબ ડીસ્ટ્રીક્ટ વડોદરાના મોજે-અણખોલની સીમનાં પ્લોટ/સરવે નં. ૬૮ વાળી બીનખેતીની જમીન આવેલી છે. જેનો જુનો સર્વે નં. ૧૨૨, ૧૨૩/૧, ૧૨૩/૩, ૧૨૭, ૧૨૮ છે. જેનો ખાતા નં. ૫૭ છે. જેનું ગામ નમુના નં. ૭/૧૨ મુજબનું ક્ષેત્રફળ ૫-૫૦-૩૮ હે-આરે-ચો.મી. એટલે કે ૫૫,૦૩૮ ચો.મી. છે. જેનો સુચિત ટી. પી. સ્કિમ નં. ૨૫ માં સમાવેશ થતાં મુળ ખંડ નં. ૧૧૨ અને ફા. પ્લોટ નં. ૧૧૨ ફાળવવામાં આવેલો છે. તે ફા. પ્લોટ નં. ૧૧૨ મુજબ સદર જમીનનું માપ ૩૩,૦૨૩ ચો.મી. છે. તે બીનખેતીની પૈકી ૧૮,૭૮૮ ચો.મી. જમીનમાં “ULTIMA PEARL” એ નામથી રહેણાંક યોજનાનું આયોજન કરેલું છે. સદર “ULTIMA PEARL” નામની રહેણાંક યોજનામાં આવેલ Triplex/House No. _____ વાળી મિલકત, જેના પ્લોટનું માપ _____ ચો.મી. છે તથા તેને વરોડે પડતા રોડ-રસ્તા કોમન પ્લોટનું માપ _____ ચો.મી. મળી કુલ માપ _____ ચો.મી. છે. તેમાં થયેલ/થનાર બાંધકામનું કાર્પેટ એરીયાનું માપ _____ ચો.મી. છે અને તેનું સ્લેબ/બિલ્ડ અપ એરીયાનું માપ _____ ચો.મી. છે. તે Triplex/House No. _____ વાળી મિલકત અમો એકતરફવાળા તથા બીજીતરફવાળાએ તમો ત્રીજીતરફવાળાને સદર બાનાખતના કરારથી વેચાણ આપવાનું નક્કી કરેલ છે. જેની ચતુ:સીમાં નીચે મુજબ છે.

પૂર્વે :
પશ્ચિમે :
ઉત્તરે :
દક્ષિણે :

સદર બાનાખતનો કરાર અમો લખી આપનારાએ જીવના સાવધપણે, સમજી, વિચારી, વાંચી, વાકેફ થઈ અક્કલ હોશીયારીથી કોઈપણ જાતના દાબ-દબાણ વગર અમારી રાજી ખુશીથી વેચાણ આપવાનું નક્કી કરી લખી આપેલ છે. જે અમોને તથા અમારા વંશ, વાલી, વારસો સર્વેને કબુલ મંજૂર અને બંધનકર્તા છે અને રહેશે. જેના સાક્ષી પુરાવારૂપે નીચે અમારી પોતાની સહીઓ કરી આપેલ છે.

(૧) ઉર્મીલાબેન ઠાકોરભાઈ પટેલ

(૨) દીપીકાબેન ઠાકોરભાઈ પટેલ
જમીન માલિકની સહી
એકતરફવાળા/વેચાણ આપનાર

Ultima Pearl એ નામની ભાગીદારી પેઢી
તરફે અને વતી તેના વહીવટર કર્તા ભાગીદાર

નીલ કમલેશભાઈ ગાંધી
સંમંતી આપનારની સહી
ડેવલોપર્સ/બીજીતરફવાળા/પ્રમોટર

કરાર લખી લેનાર/વેચાણ રાખનાર
ત્રીજીતરફવાળા/એલોટી

સાક્ષીઓની સહી

૧ _____

૨ _____